

TIOSESI O 'UVEA MO FUTUNA



'UAFULU –MA-TAHI FAGONOGONO

TE SĀKALAMETA O TE 'EUKALISITIA



« Koutou fai 'ia te me'a 'aenī o fakamanatu kiā te au »

Ko te 'Eukalisitia , ko te sākalameta faka'ofa'ofa tahi !

Pe'e kotea 'e toe ma'uhiga age ki te tagata katolika i te misá , i te 'Eukalisitiá ?

Ko he koloa-tuku matamatalelei ne'e foaki mai e Sēsū kiā tātou i mu'a o tona pūluhia i te koluse !

'E ina fakafaigamālie ke fakatahi'i te momoli o 'otatou ma'uli ki to'o 'oná ke momoli fakatahi ki te Tamaí . 'E ina fakafaigamālie mai ke tou tahi peamo la , 'aki tana ma'uli fakatahi mo tātou , pea 'iā tātou , i te lakaga fuli pē 'e tou tali ai 'ia te 'eukalisitiá . Ko tona ui mai 'aia i te Youcat kiā tātou 'aki te 'ū kupu 'aenī :

Ko te 'Eukalisitia Taputapu ko te sākalameta 'e foaki mai ai e Sēsū Kilisitō , ma'a tātou , tona Sino peamo tona Ta'ata'a - 'e ina foaki kātoa mai ai 'ia la totonu - , kote'uhi ke toe fēia mo tātou , 'e tou foaki 'ia tātou i te 'ofá peamo tou pipiki kiā Teia i te komunio taputapú . 'Aki 'ia la , kua ha'i tātou ki te Sino e tahi o Kilisitō , 'ia te 'Ékelesía (n°208)

Te 'uhiga o te fakamatala o te « cène » (kai faka'osi a Sēsū mo 'ana 'apositolo)

Kua tou 'ilo'i fuli pē 'ia te fakamatala o te kai faka'osi a Sēsū . I te kua 'ilo'i e Sēsū kua hoko mai tona holá , ne'e ina fakatahi'i 'ana tisipuló ke natou fakahoko 'ia te to'oto'oga o te Pāsikaté : kai fakamanatu o te kai a te kau hepeleo i mu'a o tanatou mavae mai 'Eshipito o fakalaka i te Tai Kulá (Pasikate , ko tona 'uhiga fakalaka) , faka'iloga o te veteki atu mai te ma'uli pōpulá . ('E feala pē 'ia te toe lau o te fakamatala o te 'uluaki pāsikate 'aia i te 12 fagonogono)

'E foaki e Sēsū ki te kai 'aia he 'uhiga fo'ou : (Mt 26,26-29pea//)

'E ina fakahā tona pūluhia i te kolusé : 'E foaki e Sēsū 'ia tona ma'ulí 'aki tona loto 'āteaina .

Ko ia ko te 'akeno fakapāsikate fo'ou kua momoli mo'o fakahoko o te sākilifisio : ko te foaki o tona ma'ulí i te fuga kolusé , ko te faka'iloga o te tauhi-fo'ou a te 'Atua peamo te tagata fuli pē .

Kua liliu 'ia te tofi o te pané peamo tona tufatufá ko te faka'iloga o te maumau'i o tona sinó o momoli i te fuga kolusé : « Ko toku sino 'aenī kua tuku atu ma'a koutou ! »

Kua liliu te vaevae o te vinó ko te faka'iloga ia o te tauhi-fo'ou ne'e fakamo'oni 'aki tona ta'ata'a : « Ko te ipu 'aenī o toku toto , te toto o te tauhi-fo'ou peamo he'egata , 'e liligi anai ia ma'a koutou peamo te haha'i fua pe mo'o fakamolemole o te agahala . »

Te 'uhiga o te Komunio

Ne'e mole gata 'aki pē e Sēsū tana fakahā mai kiā tātou 'ia te pané peamo te vinó , ka ne'e ina kole mai foki ke tou faka'aoga ia : « Koutou to'o o kai ki ai , koutou to'o pea koutou inu ki ai »

Ko tana fa'ahiga foaki 'aia 'ia Teia ki tana Tamaí , pea ina toe foaki mai foki 'ia Teia kiā tātou . O talu ai .

I te 'eukalisitia takitahi , ko la 'ae 'e 'afio ai , ko la 'ae 'e ina talitali tātou , ko la 'ae 'e ina foaki mai 'ia la totonu kiā tātou , ke ma'uli 'iā tātou o kātoa 'iā tātou taki tokotahi peamo tātou fakatahi .

Ko te falāsisi o te Kole fakapelepitelō a Sēsū i te kāpite 17, vahe 21 o te tohi a Sagato Soane, 'e hoko mo'oni i te misa fuli : « *Tamai , 'e au kole atu ke natou TAHI fuli , o hagē ko Koe Tamai , 'e ke 'iā Teau peamo Au 'iā Tekoe , ke natou TAHI 'iā Tāua !* »

Ke hoko ai , i te lakaga fuli pē , 'e tou kai ai ki te pane (mo inu ki te vino) 'ae fakatapu'i i te misá ('e hoki tou vaka'i anai te 'uhiga o kupu 'aia) , ko Sēsū Kilisitō totonu 'ae ha'ele mai kiā tātou taki tokotahi . Ko te Sēsū pē

'aia 'e ma'uli 'iā tātou taki tokotahi pea 'e ma'uli 'iā tātou fakatahi . 'E fēia , 'e tou tahi peamo la . O hagē ko tana tahi peamo tana Tamaí , 'e tou tahi mo tātou peamo tana Tamaí .O hagē ko tana tahi mo te taki tokotahi o tātou , 'e tou tahi fēia leva mo nātou ne'e komunio mo tātou peamo nātou fuli ne'e natou tali o hagē ko tātou 'ia te Sino o Kilisitō .O hagē ko tona ui mai e Sagato Paulo, 'e tou liliu fakatahi ko te Sino o Kilisitō . Ko te 'uhiga o te kupu ko komunio : faiga'i ke tahi mo Kilisitō , mo te 'Atuá peamo 'otatou tehina kilisitiano !

Ko ia , ko te 'Eukalisitiá pe'e ko te misá, ko te mafu o te komunio fakakilisitiano .
Pe'e mole fakafofo ?

'E « fakaneinei » e te misá , 'e ina fakahā mai i te misa fuli pē 'ia te me'a'ofa o Kilisitō ki tana Tamaí (sākilifisio) , te 'afio mo'oni a Kilisitō 'iā tātou , te me'a'ofa o Kilisitō kiā tātou taki tokotahi peamo tātou fakatahi peamo te fe-tauhi'aki a te 'Atua peamo tana haha'i.

Kapau 'e ma'uhiga 'ia te koga fuli pē o te misá , ko te tumutumu ko te « Lakagatapú » , ko tona 'uhiga , ko te lakaga 'ae 'e pu'aki ai e te pelepitelō 'ia te 'ū palalau a Sēsū i te Felianima Tapú . « Ke koutou to'o peamo kai , kotou to'o pea kotou inu ... Ke koutou fai me'a 'aenī mo'o fakamanatu kiā Teau . » Ko te kupu ko « consacré » ko tona 'uhiga kua fakaliliu o mā'oni'oni , o taputapu .

Te pelepitelō ? He ko'e ko te pelepitelō ?

I tona mo'oni , ko Kilisitō totonu 'ae 'e ina fakahoko 'ia te to'oto'oga faka'eukalisitia fuli .

Ne'e ina momoli 'ia Teia tu'a tahi o tu 'uma'u ki tana Tamaí i te kolusé . Ko ia totonu 'ae 'e ina hoko atu 'ia te momoli o Teia pē ki tana Tamaí . Ne'e ko Kilisitō 'ae ne'e ina tuku age ki te kau 'apostoló 'ia te sākalameta 'aia o ui fēnei age : « Koutou fai 'ia te me'a 'aenī o fakamanatu kiā Teau . » Ko nātou 'āteaina pē ne'e kua fakaliliu, 'uhi ko te 'ōlotó, ko te 'ū fetogi o te kau 'apostoló , te kau 'ēpikopō , peamo nātou ne'e natou fakanofu tonu ke pelepitelō ke tokoni kiā nātou i te fakahoko o tanatou gāué , ko nātou 'āteaina pē 'aia 'e feala tanatou fakahoko 'ia te to'oto'oga o te 'eukalisitiá . Ko nātou 'e natou **fakafofoga 'ia Kilisitō mo gāue i tona huafá** . Ko 'aē 'e ma'uli fakamālamá , 'e mole feala ke ina fakahoko 'ia te gāue 'aia .

'E feafea'i 'ia te 'afio mai a Kilisitō i te 'Eukalisitiá ?

'Io, ne'e hoki tou talanoa age pē ki ai , 'aki te 'ū palalau ne'e pu'aki e te pelepitelō hu'uga mo te pane mo te vino , 'e liliu me'a 'aenī e lua ko te Sino mo te Ta'ata'a o Kilisitō : ko te lua koga 'aia o te misá .

'E toe 'afio foki 'ia Kilisitō i tana folafola 'ae kalaga'i peamo vaevae : ko te 'uluaki koga 'aia o te misá .

'E kei 'afio ai pē i te kominotē fakakilisitiano kua ma'opo'opo . « *I te potu kua fakatahi ki ai he tokolua pe ko he tokotolu 'uhi ko toku huafá , 'e au nofo mo nātou !* »

Ko koga 'aenī e tolu 'e fakatahi'i o kātoa he me'a e tahi 'e mole feala hona toe veteki . Ko te tupu'aga 'aia o te kamata o te misá i te lakaga 'e kātoa ai te haha'í peamo ulu ake ai 'ia te pelepitelō . 'E hoki 'osi 'ia te misá i te hili o te tapuaki 'e tuku mai e te pelepitelō peamo tana veteki mai 'ia te haha'í ke olo . I te mo'oni , pe'e 'osi koa 'ia te misá ? Kailoa ! 'E hoko atu pē ia ! 'E hoko atu pē 'ia te nofo a Kilisitō mo te haha'í i te lakaga 'e natou olo ai ki tu'a o fe-fakafelāve'i-'aki , o fe-fakamālō-'aki mo palalau , pea natou tahi vete leva ki tona 'api ,pea 'e fakaafe'i te taki tokotahi ke ina 'ave 'ia Sēsū Kilisitō ke 'alu o fakafelāve'i kiā nātou alā .

Te 'afio faka'eukalisitia

Talu mai kamata'aga o te ma'uli fakakilisitiano , ne'e ko he aga māhahi te taupau o he ki'i mo'i pane tapu , ke 'ave kiā nātou māhahaki pe ko nātou ne'e pupuli , ke fakakau ai nātou ki te komunio ki te Sino o Kilisitō kua fakatātā 'aki te pane ne'e fakatapu'i pea vaevae . Ko tonatou fakakau 'aia ki te Sino o Kilisitō 'ae ko te 'Ēkelesia , 'e fa'ufa'u 'aki nātou fuli ne'e kua papitema mo ma'uli ki te 'Eukalisitiá .

Ko te tupu'aga 'aia o te taupau o te « Sainte réserve » , ko te 'ū hōsitia 'ae ne'e kua fakatapu'i , 'e taupau i te loto puha i te loto 'Ēkelesiá, 'e higoa ko **te tapenakulo**. Ko'enā 'ia te tupu'aga o te fakama'ua ke tou faka'apa'apa ki te gogona o te 'ū loto 'ēkelesiá pea 'e feala ke tou 'omai o faikole ki te 'Alikí i te Sākalameta Tapu 'e 'afio i te tapenakuló . Koia lā te tupu'aga o te iai o he ki'i mālama 'e ina fakahā te 'afio a Kilisitō i te loto 'Ēkelesiá .

'E feala ke tou to'o ki tu'a 'ia te Sākalameta Tapú (te hōsitia tapú) , o fafa'o ki he hili'agame'a fefeka ne'e teuteu mo'o fakahāhā o te hōsitia , ke feala he 'omai o 'atolasio ai ki te 'Alikí .

'IO , 'E AU TUI KIĀ SĒSŪ KILISITŌ 'E 'AFIO MAI I TE 'EUKALISITIÁ .
'AKI TE KOMŪNIO' , 'E AU FAKATAHI KIĀ TEIA PEAMO 'OKU TEHINA FUA PĒ .